





आर्थिक बर्ष २०७८।०७९  
को नीति तथा कार्यक्रम र बजेट बक्तव्य




सिमकोट गाउँपालिका  
सिमकोट, हुम्ला  
२०७८

गाउँसभाको बैठकमा २०७८ साल असार १० गते विहिवार सिमकोट गाउँपालिकाका  
उपाध्यक्ष श्री बली रावत ज्यूले प्रस्तुत गर्नुभएको



आर्थिक बर्ष २०७८/०७९ को नीति तथा कार्यक्रम र बजेट बक्तव्य



सिमकोट गाउँपालिका  
सिमकोट हुम्ला  
२०७८

माननीय सभाध्यक्ष ज्यू,  
गाउँसभाका सदस्य ज्यूहरू,  
उपस्थित महानुभावहरू,  
पत्रकार साथीहरू,

सिमकोटबासी दाजुभाई तथा दिदिबैनीहरू

१. सर्वप्रथम यस सिमकोट गाउँपालिकाको पाचौ बजेट बक्तव्यको अवसरमा चौथो आ.ब.२०७७/७८ को वार्षिक बजेट नीति तथा कार्यक्रम सफल कार्यान्वयनमा भूमिका खेल्नुहुने सम्बन्धित सबै पक्षहरू प्रति हार्दिक आभारव्यक्त गर्दछु। हुम्ला जिल्ला र सिमकोट गाउँपालिकाभिन्नाका स्थानिय तथा राष्ट्रिय सञ्चार माध्यम पत्रपत्रिकाहरूलाई गाउँपालिकाको गतिविधीमाथी चासो राखी कलम चलाइदिनुभएकोमा बिशेष हार्दिक आभार व्यक्त गर्दछु । साथै नेपालको विभिन्न चरणका लोकतान्त्रिक आन्दोलनमा आफ्नो जिवन अर्पण गर्नुहुने सम्पूर्ण शहिदहरू प्रति र विश्वव्यापि महामरीको रुपमा फैलिएको कोभिड १९ को कारण ज्यान गुमाउने हुम्ली बासीहरूलाई भावपूर्ण श्रद्धान्जली अर्पण गर्दछु । सिमकोट गाँउपालिकाले प्रस्तावित नीति तथा कार्यक्रम र बजेट तर्जुमा गर्दा मुलतनेपालको संविधानको अनुसुची ८ र ९ मा उल्लिखित स्थानिय तहको एकल तथा साझा अधिकार सुचि , आर्थिक अधिकार, आर्थिक, सामाजिक विकास, प्राकृतिक श्रोतको उपयोग नीति, वातावरण संरक्षण सम्बन्धी नीतिहरू, संघिय सरकार र प्रदेश सरकारले अवलम्बन गरेका आर्थिक तथा वित्तिय नीतिहरू, स्थानिय शासन संचालन ऐनका प्रावधानहरू विकासका समसामयिक मुद्दाहरू जस्तै सामाजिक संरक्षण, दिगो विकास, जलवायु परिवर्तन र विपद व्यवस्थापन, खाद्य तथा पोषण सुरक्षा, लैङ्गिक सशक्तिकरण तथा समावेशी विकास, वालमैत्री स्थानिय शासन, वातावरणमैत्री स्थानिय शासन, खुल्ला दिसामुक्त तथा पुर्ण सरसफाई, उर्जासंकट लगायतका अन्तर सम्बन्धित विषयहरू, स्थानिय तहले देखेका विविध विषयहरू, अर्थ मन्त्रालय, संघिय मामिला तथा सामान्य प्रशासन मन्त्रालय, प्रदेश मन्त्रालयहरू र अन्यबाट प्राप्त मार्गदर्शन, सरकारी तथा गैर सरकारी संस्था तथा निकायहरूको प्राप्त विवरण, संघिय र प्रदेश सरकारले प्रदान गरेको बजेट सिलिड, सहभागितामुलक योजना तर्जुमा अनुरूप बस्ती/टोल स्तरबाट छनौट गरिएका आयोजना/ कार्यक्रम, वडा स्तरीय आयोजना/कार्यक्रमहरूको प्राथमिकरण र बजेटसँग सम्बन्धित विभिन्न समितिहरूको प्रतिवेदन समेतको आधार मानी गाँउ कार्यपालिकाबाट

स्वीकृत गरी सार्वजनिकरणका लागि यो गरिमामय गाँउ सभामा आगामी आ.व.२०७८/७९ को नीति तथा कार्यक्रम र बजेट प्रस्तुत गरेको छु ।

प्राकृतिक सौन्दर्यता, सास्कृतिक विविधता, मेहनती र परिश्रमी जनता , भौगोलिक विशिष्टता र सुन्दरता यस गाउँपालिका र समग्र हुम्लाकै सम्पतिको रूपमा रहेको छ । कृषि तथा औषधिजन्य जडिबुटीहरू, पर्यटन, जलविद्युत आदि जस्ता विषयमा प्रचुर संभावना बोकेको सिमकोट गाउँपालिकामा दिगो र समुचित परिचालनको अभावमा अपेक्षित रूपमा सामाजिक सास्कृतिक आर्थिक विकास हुन सकेको छैन । यद्यपि उपलब्ध स्रोत , साधन र समयको प्रभावकारी प्रयोग गर्दै सकारात्मक सोंच , दृढ संकल्प र सामुहिक ईच्छाशक्तिका साथ विकसित र समृद्ध सिमकोट गाउँपालिका निर्माण गर्न लागिपर्नु हामी सबैको दायित्व हो ।

माननीय सभाध्यक्ष ज्यू, सदस्य ज्यूहरू तथा उपस्थित महानुभावहरू बजेट तथा कार्यक्रमको उद्देश्यर मुख्य मुख्य नीतिहरू अब म संक्षेपमा प्रस्तुत गर्न चाहन्छु ।

२. बजेटको प्रमुख उद्देश्य-

आ.व.२०७८/७९ को यस सिमकोट गाउँपालिकाको योजनाको प्रमुख उद्देश्य आर्थिक , सामाजिक, सास्कृतिक रूपान्तरण गर्दै पूर्वाधारहरूको विकास गरी यस गाउँपालिकालाई नगरपालिकाको मापदण्डमा स्तरोन्नती गर्न योगदान पहल गरिनेछ ।

यसका लागि कृषि पर्यटन जडिबुटी र जलश्रोतको समुचित प्रयोग गरी सडक शिक्षा, स्वास्थ्य र संचारका क्षेत्रमा प्रभावकारी कार्यक्रम बनाई बजेटको सहि परिचालन गर्नु रहेको छ ।

३. मुख्य नीतिहरू

- सिमकोट गाउँपालिकाको केन्द्रदेखि बाँकी रहेको वडा नं ८ स्याडामा मोटरबाटो निर्माणलाई उच्च प्राथमिकताका साथ अगाडी बढाईने छ । साथै सडक सञ्जाल निर्माण गर्न संघ र प्रदेश सँग सहकार्य गरिनेछ ।

- स्वच्छ, सफा, सिसा र प्लास्टिक रहित सिमकोट गाँउपालिका निर्माण गर्नको लागि खानेपानी सरसफाई र फोहरमैला व्यवस्थापनमा विशेष जोड दिइनेछ । सुन्दर र समृद्ध गाउँपालिकाको रूपमा विकास गर्न विभिन्न कार्यक्रमहरू संचालन गरिनेछ ।
- पर्यटन उद्योगको उच्च संभावना भएको हुँदा पर्यटन पूर्वाधार विकासमा थप प्राथमिकता दिइनेछ ।
- दिगो अर्थतन्त्रका लागि कृषि सुधार कार्यक्रमहरू संचालन गरी एक घर एक बगैँचा नीतिलाई अनुशरण गरिनेछ । पशुपालन र जडिबुटीजन्य उत्पादनका लागि प्राथमिकतामा राखिनेछ । साथै जडिबुटी संकलनका लागि न्यायिक नियमन गरिनेछ ।
- सिमकोट गाउँपालिका भित्र ठुला मझौला तथा लघु जलविद्युत आयोजनाहरूको संभाव्यता गराई संघिय सरकार र प्रदेश सरकार तथा अन्य विकास साझेदार निकायहरूसंग निर्माणका लागि सहकार्य समन्वय र अनुरोध गरिनेछ ।
- समता, समानता र सशक्तिकरणको नितिलाई अबलम्बन गर्दै बालमैत्री , अपाङ्गमैत्री, लैङ्गिक मैत्री तथा छुवाछुतमुक्त गाउँपालिका निर्माणका लागि पूर्वाधार विकास तथा विभिन्न कार्यक्रमहरू संचालन गरिनेछ ।
- आधुनिक संचार प्रविधिको विकास र विस्तारमा जोड दिइ प्रविधिमैत्री सेवा प्रवाह गरिनेछ ।
- गाउँपालिकामा हुन सक्ने भोकमरी तथा खाद्य संकटलाई मध्यनजर गर्दै तत्कालिन तथा दिर्घकालिन राहत तथा खाद्य सुरक्षाका लागि नेपाल सरकार प्रदेश सरकार र अन्य दातृ निकायहरूसग अनुरोध गरिनेछ ।
- सिमकोट गाउँपालिकाको भवन निर्माणको लागि आवश्यक बजेट संघिय सरकार तथा प्रदेश सरकारलाई अनुरोध गरिनेछ ।

४.आ.व.२०७८/७९को लागि श्रोत साधनहरूको अनुमानितनका माध्यमहरू र संकलनका रणनितिहरू

सिमकोट गाउँपालिकाले संघिय सरकार, प्रदेश सरकार र अन्यबाट प्राप्त मार्गदर्शन, सरकारी गैर सरकारी संस्था तथा निकायहरुको प्राप्त विवरण र बजेट सिलिडका आधारमा श्रोत अनुमान तथा बजेट सीमा निर्धारण समितिको प्रतिवेदनको आधारमा श्रोत साधनको अनुमान र खर्चको विस्तृत विवरण तयार गरिएको छ । (अनुसूचीहरुमा राखिएको छ )

५. यसैगरी अब म आ.व २०७८/२०७९ को लागि विषयगत विकास नीति उद्देश्य र प्राथमिकताहरु प्रस्तुत गर्न चाहन्छु ।

१. आर्थिक विकास

कृषि

- सिमकोट गाउँपालिकाको प्रख्यात बालीहरु स्याउ, ओखर, सिमी, फापर, मह, चिनो, कागुना, आलु लगायतका फलफुल तथा तरकारी औषधिजन्य जडिबुटीहरुको उत्पादन बृद्धि गर्न विभिन्न कार्यक्रमहरु संचालन गरिनेछ ।
- उन्नत जातको पशुपालनका लागि नश्ल सुधार तथा कृतिम गर्भाधारण कार्यक्रममा जोड दिदै बाखा भेडा च्याङग्रापालन मौरीपालन तथा मत्स्य पालन व्यवसायलाई प्रोत्साहन गरिनेछ ।

### उद्योग तथा वाणिज्य

- स्थानिय जडिबुटी तथा कृषि उत्पादनमा आधारित साना तथा घरेलु उद्योगहरुको विकासलाई प्राथमिकता दिइनेछ ।
- स्थानिय उत्पादनमा आधारित सामानहरुको बजार सुनिश्चित गर्न पहल गरिनेछ । साथै स्थानिय उत्पादन बस्नुहरुलाई प्रयोगमा ल्याउन जोड दिइनेछ ।

### पर्यटन

- गाउँपालिकाका सम्भाव्य पर्यटकिय स्थलहरुको पहिचान, संभाव्यता अध्ययन, वृत्तचित्र निर्माण तथा विकास गरी आन्तरिक तथा बाह्य पर्यटन प्रवर्द्धन गरिनेछ ।
- पर्यटकिय गन्तव्यको रूपमा रहेको मानसरोवर कैलाश दर्शनमा आउने पर्यटकहरुको ट्रान्जिट स्थल सिमकोट गाउँपालिका रहेको हुदाँ ती पर्यटकहरुको यस गाउँपालिकामा बसाई लम्ब्याउन गाउँपालिका भित्रका पर्यटकिय स्थलहरु खार्पुनाथ मन्दिर , शिव मन्दिर, रलिङ तिर्थ, पञ्चमुखीहिमाल, दुधेदह, लडे दह लगायतको थप विकास, विस्तार र सुधारमा विशेष ध्यान दिईनेछ । साथै प्रचार प्रसारमा जोड दिइनेछ ।

### सहकारी तथा वित्तिय क्षेत्र

- सामुहिक सहकारी तथा वित्तिय क्षेत्र प्रवर्द्धनमा विशेष जोड दिइनेछ ।
- सहकारी र वित्तियक्षेत्र सम्बन्धी विभिन्न एन्रनियम तथाकार्यविधिहरु पारित गरिनेछ ।

## २.सामाजिक विकास

## शिक्षा

- सिमकोट गाउँपालिकाभित्र रहेका विद्यालयहरुको शैक्षिक गुणस्तर सुधार गर्न भौतिक तथा प्राविधिक सुविधाको विस्तार गरिनेछ ।
- गाउँपालिका भित्र रहेका विद्यालयहरुबाट गरिबतथा जेहेन्दार छात्राछात्रहरुलाई प्राविधिक तथा उच्च शिक्षाका लागि उचित छात्रवृत्तिका लागि पहल गरिनेछ ।
- गाउँपालिकाभित्र रहेका विद्यालयहरुमा विद्यार्थी भर्नादर १०० % पुर्याउन विभिन्न कार्यक्रमहरु संचालन गरिनेछ ।
- विद्यार्थी शिक्षक अनुपात हेरी विभिन्न कानुनी नियमहरु बनाई आन्तरिक अनुदान दिने व्यवस्था मिलाउन आन्तरिक आय बढाउन जोड दिइनेछ ।
- स्वास्थ्य
- कोभिड १९ लाई मध्येनजर गरी स्वास्थ्य कार्यक्रमलाई विशेष प्राथमिकतामा राखिनेछ । गाउँपालिकाभित्र रहेकास्वास्थ्य चौकी,उपस्वास्थ्य चौकीहरु, र आधारभुत स्वास्थ्य चौकीहरु सुचारु रूपले संचालन गर्न व्यवस्थापनका सम्पूर्ण पक्षहरुमा विशेष ध्यान दिइनेछ ।
- स्वास्थ्य सम्बन्धी देखिने विभिन्न प्रकोप नियन्त्रणको लागि प्रकोप व्यवस्थापन कोष खडा गरिनेछ ।
- विश्वव्यापि महामारीको रूपमा फैलिएको कोभिड १९ लाई रोकथाम तथा नियन्त्रण गर्न विभिन्न किसिमका स्वास्थ्य मापदण्डलाई प्राथमिकता दिई रोग नियन्त्रण तथा रोगथाममा जोड दिइनेछ ।
- संघ र प्रदेशका उदेश्यहरुसँग तालमेल गर्दै स्थानिय आवश्यकतामा आधारित स्वास्थ्य सेवा सुदृढिकरण गर्न विभिन्न कानुनहरु तथा कार्यक्रमहरु निर्माण गरी स्वास्थ्य चौकीहरुमा आवश्यक जनशक्ति लगायतमा व्यवस्थापन गरिनेछ ।

## खानेपानी तथा सरसफाई

- सफा खानेपानी तथा पुर्ण सरसफाईका लागि विशेष ध्यान दिईनेछ ।
- सिसा र प्लास्टिक रहित गाउँपालिका निर्माणका लागि विभिन्न कार्यक्रमहरु संचालन गरिनेछ ।



- सफा र स्वच्छ सिमकोट गाउँपालिका निर्माणको लागि त्यहाँवाट निस्कने फोहरमैलाहरुको उचित व्यवस्थापन गर्न जग्गा प्राप्ति र दिर्घकालिन डम्पिङ साइट निर्माणका लागि विशेष जोड दिइनेछ ।
- खानेपानी आयोजनाहरुको पहुँच एवं सेवा विस्तारका लागि एक घर एक धाराको नीतिलाई अवलम्बन गरी खानेपानीको गुणस्तरलाई कायम राख्दै सुरक्षित खानेपानीयुक्त समुदाय घोषणा गर्ने अभियानलाई प्राथमिकताका दिइनेछ ।
- विद्यालयहरुको लागि खानेपानी सरसफाई तथा स्वच्छता अवस्थाको सुधार एवं व्यवस्थापनका लागि विद्यालयमा ३ तारे पद्धतिको अवलम्बन गरिन्छ ।
- स्वास्थ्य संस्थाहरुको खानेपानी सरसफाई र स्वच्छता अवस्था सुधारका लागि स्वास्थ्य संस्थाहरुको खानेपानी सरसफाई र स्वच्छताको गुणस्तरीय सुधारलाई गर्ने नीतिलाई जोड दिइनेछ ।
- सिमकोट गाउँपालिकाका अन्तर्गतका सबै बस्तीहरुमा क्रमश पुर्ण सरसफाई कार्यक्रममा सहभागि गराइ अगाडि बढाइने नीति लिइनेछ ।

### संस्कृति प्रवर्द्धन

- भाषा, साहित्य, कला र संस्कृति संरक्षण र सम्बर्द्धनमा विशेष ध्यान दिइनेछ । यससँग सम्बन्धित विभिन्न कार्यक्रमहरु संचालन गरिनेछ ।
- गाउँपालिकामा रहेका गुम्बा मठ मन्दिरहरुको पहिचान संरक्षण एवं सम्बर्द्धनका लागि जोड दिइनेछ ।

### लैङ्गिक समता समानता एवं सामाजिक समावेशीकरण

- महिला बालबालिका दलित तथा उत्पिडित जनजाती विपन्न सिमान्तकृत अपाङ्ग एवं पछाडी परेका बर्गलाई लक्षित कार्यक्रमहरु उनीहरुबाटै संचालन गर्न उत्प्रेरित गरिनेछ । राष्ट्रिय मुलप्रवाहीकरणको नीति अवलम्बन गरिनेछ ।
- मानव वेचविखन, घरेलु हिंसा , बालश्रम छुवाछुत तथा सामाजिक कुरितीको रुपमा रहेका प्रथाहरुको सबै पक्षहरुको सहयोगमा न्युनिकरणको प्रयास खोजिनेछ ।

- महिला, बालबालिका, दलित, अपाङ्ग, जेष्ठ नागरिक, असहाय र एकल महिलाहरूको सामाजिक सुरक्षा र मानव अधिकार सम्बन्धी सचेतना कार्यक्रम संचालनमा सामाजिक संघ संस्थाहरूलाई परिचालन गरिनेछ । साथै संचालनमा रहेका कार्यक्रमहरूलाई निरन्तरता दिइनेछ ।
- खेलकुद विकासको लागि खेलकुद सम्बन्धी विभिन्न कार्यक्रमहरू संचालन गरि खेलकुद विकासमा विशेष जोड दिइनेछ ।

### ३.पूर्वाधार विकास

#### सडक तथा पुल

- सिमकोट गाउँपालिकाको केन्द्रदेखि सबै वडाहरूसम्म मोटरबाटो निर्माणलाई उच्च प्राथमिकताका साथ अगाडी बढाइने छ हाल सम्म ३३ किलोमिटर बाटो सम्पन्न भईसकेको र बाँकी रहेको निर्माण कार्यलाई यस आ व मा नै ट्रयाक ओपनसम्पन्न गरिनेछ । साथै यस गाउँपालिका तथा समग्र हुम्ला जिल्लाको उत्तर र दक्षिण दुवै भागबाट सडक विस्तार/ निर्माण कार्यलाई जोड दिन पहल गरिने छ ।
- सिमकोट गाउँपालिकाभित्रका मुख्य सडक तथा बाटोहरू ७ सात मिटर र सहायक बाटोहरू ४ चार मिटर चौडा गरि व्यवस्थित र खुला बस्ती विकासमा जोड दिइनेछ ।
- गाउँपालिका भित्र आवश्यक ठाँउहरूमा साना पक्की पुल तथा झोलुङ्गे पुल निर्माणमा विशेष ध्यान दिइनेछ । साथै ठुला तथा मोटरेवल पुल निर्माणका लागि सम्बन्धित निकायमा पहल गरिनेछ ।
- गोडेटो र घोडेटो बाटो निर्माण विस्तार तथा सुधारमा ध्यान दिइनेछ ।

#### सिंचाई

- परम्परागत तथा आधुनिक सिंचाई योजनाहरू(थोपा स्प्रिङकल लिफ्ट आदि)लाई विशेष प्राथमिकतामा राखिनेछ र गाउँपालिका भित्रका सबै कृषि जमिनहरूमा सिंचाईको व्यवस्था मिलाईनेछ ।

#### भवन तथा सहरी विकास

- वडा कार्यालयहरू, स्वास्थ्य चौकीहरू विद्यालयहरूका भवन निर्माण गराउन आवश्यकता अनुसार उच्च प्राथमिकता दिइनेछ ।

- संभाव्य स्थानमा एकिकृत बस्ती विकासको कार्यक्रम संचालन गर्न पहल गरिनेछ ।
- भवन निर्माण तथा सहरी विकास मापदण्डलाई कार्यान्वयनमा ल्याइनेछ ।
- सघन वस्ती सुधारको लागि वस्ती विस्तारको योजना अगाडी बढाइने छ।

#### उर्जा लघु तथा साना जलविद्युत (वैकल्पिक उर्जा समेत)

- गाउँपालिकाभिन्न वैकल्पिक उर्जा प्रयोगमा जोड दिइनेछ ।
- लघु जलविद्युत योजनाहरुको लागि विभिन्न सरोकारवालाहरुसँग साझेदारीमा जोड दिइनेछ । साथै ठुला तथा मझौला जलविद्युत आयोजनाहरु निर्माणका लागि पहल गरिनेछ ।

#### संचार

- व्यवस्थित टेलिफोन तथा इन्टरनेट सेवाका लागि सम्बन्धित निकायहरुलाई ध्यानाकर्षण गराइनेछ ।
- सुचना र सञ्चारमैत्री गाउँपालिका बनाइनेछ ।
- विकाससँग सञ्चार र सञ्चारसँगै विकासको अवधारणा आत्मसाथ गरिनेछ ।

#### ४.वातावरण तथा विपद व्यवस्थापन

##### वन तथा भु-संरक्षण जलाधार संरक्षण वातावरण संरक्षण जलवायु परिवर्तन

- भुमि र वनक्षेत्रलाई संरक्षण र विकासका लागि वृक्षारोपणका तथा भु-संरक्षणका कार्यक्रमहरु/क्रियाकलापहरु संचालन गरिनेछ ।
- जडीबुटी संकलन तथा प्रशोधन व्यवस्थापनमा जोड दिइनेछ ।
- दुर्लभ पशुपंक्षि एवं वन्यजन्तुको समुदायमा आधारित संरक्षण प्रणाली अबलम्बन गरिनेछ ।
- जलवायु परिवर्तन अनुकूलनका कार्यक्रमहरु संचालन गरिनेछ ।
- पानीका मुहान तथा कुलकुलेसाहरु संरक्षण तथा व्यवस्थित गरिनेछ । कटान भएका क्षेत्र संरक्षण गर्ने कार्यलाई उच्च प्राथमिता दिइनेछ ।
- वातावरण संरक्षण र विपद व्यवस्थापनका लागि विभिन्न सामाजिक संघ संस्थाहरु सँग समन्वय र सहकार्य गरी अगाडी बढिनेछ ।

##### फोहरमैला व्यवस्थापन SANITARY LAND FILL SITES

- फोहरमैला व्यवस्थापनका लागि फोहरमैला उत्पादनमा कमि गर्ने पुन प्रयोग गर्ने तथा प्रशोधन (REDUCE, REUSE, RECYCLE) नीति अवलम्बन गरिनेछ ।

#### जल उत्पन्न प्रकोप नियन्त्रण विपद व्यवस्थापन वारुण यन्त्र संचालन

- गाउँपालिकामा एक प्रकोप व्यवस्थापन कोष निर्माण गरिनेछ । साथै विपद व्यवस्थापन सम्बन्धि विभिन्न निकायहरूसँग उचित समन्वय गरिनेछ ।

#### ५.संस्थागत विकास तथा सेवा प्रवाह

##### मानव संसाधन तथा संस्थागत क्षमता विकास

- गाउँपालिकाको समग्र विकासका लागि विभिन्न तालिम गोष्ठी भ्रमण अध्ययन अनुसन्धान जस्ता कार्यहरूमा जोड दिइनेछ ।
- सेवा प्रवाहलाई छिटो छरितो र प्रभावकारी बनाउन र कर्मचारीहरूको क्षमता विकासमा जोड दिइ उनिहरूको मनोबललाई उच्च राखी श्रमलाई सम्मान गर्न कार्यालय समय भन्दा बढी समय काम गर्नुपर्ने कर्मचारीहरूको लागि प्रोत्साहन भत्ता एव पुरस्कारको व्यवस्था गरिनेछ ।
- स्थानिय सीप श्रोत साधन र क्षमताको अधिकतमा उपयोग गर्न विभिन्न सरोकारवाला सामाजिक संघ संस्थाहरूको साझेदारीमा विशेष जोड दिइनेछ ।
- गाउँपालिकाभिन्न अपाङ्ग, असहाय, वालमैत्री र लैङ्गिकमैत्री पूर्वाधारहरूको निर्माण तथा मर्मत सुधार गरिनेछ । साथै तिनिहरूको लागि सेवाप्रवाहमा विशेष सहूलियत दिइनेछ ।

##### सेवा प्रवाहका मापदण्ड निर्धारण

- स्थानिय तह संस्थागत क्षमता स्व : मुल्यांडन(LISA)निर्देशिकाको पुर्ण पालना गरिनेछ ।
- विकासका कार्यक्रमहरूमा सार्वजनिक निजी साझेदारी PPP को नीति अवलम्बन गरिनेछ ।

##### सेवा प्रवाहमा विद्युतीय सुचना प्रविधीको प्रयोग

- सेवा प्रवाहका सम्पूर्ण कार्यहरू कम्प्यूटर र इन्टरनेट प्रणाली मार्फत गरिनेछ ।
- सेवा प्रदायक र सेवाग्राहीहरू प्रविधिमैत्री बनाउन विभिन्न तालिम तथा संचारका कार्यक्रमहरू संचालन गरिनेछ ।

## ६.वित्तिय व्यवस्थापन र सुशासन

### राजस्व परिचालन वित्तिय अनुशासन र वित्तिय जोखिम न्युनिकरण

- संचित कोषबाट हुने तलबभत्ता लगायत सबै सरकारी भुक्तानी सम्बन्धीत व्यक्ती तथा संस्थाको बैङ्क खाता मार्फत मात्रै गरिनेछ ।
- आर्थिक मितव्ययीतालाई जोड दिदै सुशासन अभिवृद्धिमा जोड दिइनेछ ।
- विभिन्न करका क्षेत्रहरु पहिचान गरी नियमानुसार राजस्व संकलन गरिनेछ ।

### लेखाङ्कन आन्तरिक लेखापरिक्षण तथा आन्तरिक नियन्त्रण प्रणाली सार्वजनिक सुनुवाई

### सामाजिक परिक्षण अन्तिम लेखा परिक्षण तथा बेरुजु फछ्छौट र सुचना तथा संचार

### व्यवस्थापन

- गाउँपालिकाको आर्थिक कारोबारहरुको प्रचलित कानुनअनुसार चुस्त दुरुस्त लेखाङ्कन गरिने छ नियमानुसार आ.ले.प र म.ले.प गरी वार्षिक क्रियाकलापहरु तथा आय व्यायको विवरण आर्थिक मसान्त सकिदा वित्तिकै यथासिघ्न सार्वजनिक सुनुवाई गरिने व्यवस्था मिलाईने छ ।
- बेरुजु र बेरुजु फछ्छौटको विषयमा अति सम्बेदनशिलता अपनाइने छ ।

अब म चालु आ व ०७७।०७८ मा यस गाउँपालिका द्वारा हाल सम्म प्राप्त गरेका प्रमुख उपलब्धिहरुलाई यहाँहरु समक्ष प्रस्तुत गर्न चाहन्छु ।

### सडक तर्फ

- सिमकोट ठेहे हुदै दोजाम सम्मको सडक निर्माण सम्पन्न
- स्याडा सडक निर्माणाधिन अवस्थामा
- सिमकोट बजार क्षेत्र भित्रका सडक चौडा तथा स्तरोन्नति

### शिक्षा तर्फ

- कान्ति नि मा वि को विद्यालय भवन निर्माण सम्पन्न
- पन्चमुखि प्रा वि को भवन निर्माण
- सुविधा सम्पन्न मानसरोवर मा विको छात्रावास भवन निर्माणाधिन अवस्था

### स्वास्थ्य तर्फ

- सिमकोट ५ को आधारभुत स्वास्थ्य चौकी निर्माणाधिन अवस्थामा

- प्रत्येक वडामा कोभिड १९ को एन्टिजेन्ट परिक्षण  
ढल तथा सरसफाई
- सिमकोट बजार क्षेत्र भित्र ढल निर्माण तथा व्यवस्थापन
- बजार क्षेत्र भित्रबाट निस्कने फोहोरको उचित व्यवस्थापन

माननीयसभाध्यक्ष ज्यू,

६.अब म आ.व.२०७८/७९ को प्रस्तावित बजेट प्रस्तुत गर्ने अनुमती चाहान्छु ।  
आगामी आ.व.२०७८/७९ को लागि सिमकोट गाउँपालिकाको लागि रु.४६ करोड ४६  
लाख ४५ हजार रुपैया विनियोजन गरेको छु । कुल विनियोजन मध्ये चालुतर्फ रु २६  
करोड ९९ लाख २२ हजार र पुँजीगत तर्फ १९ करोड ४७ लाख २३ हजार विनियोजन  
गरेको छु । जस मध्ये चालु तर्फ ५८.०९ प्रतिशत र पुँजीगत तर्फ ४१.९ प्रतिशत भएको छ ।  
विषयगत क्षेत्र तर्फ देहायअनुसार बजेट विनियोजित गरेको छु ।  
पूर्वाधार विकास तर्फ रु १८ करोड १२ लाख ६ हजार  
आर्थिक विकास तर्फ १९ करोड ९३ लाख ४७ हजार  
सामाजिक विकास तर्फ ४ करोड ९५ लाख २४ हजार  
वातावरण तथा विपद व्यवस्थापन तर्फ १ करोड २० लाख र  
सस्थागत विकास तथा सुशासन कार्यक्रम तर्फ २ करोड २५ लाख ६८ हजार

यस सिमकोट गाउँपालिकाको विकास र समृद्धिमा निरन्तर सद्भाव र सहयोग पुर्याउनुहुने  
सिमकोट गाउँपालिकाकान्यायप्रेमी जनताहरू, कर प्रदायकहरू, सिमकोट गाउँपालिकाको हित  
र समुन्नतीका लागि कार्यरत सबै विकासका साझेदार सरकारी गैरसरकारी तथा सामुदायिक  
संस्थाहरू र संचारमाध्यमहरूप्रति हार्दिक आभार व्यक्त गर्दै प्रस्तुत नीति तथा कार्यक्रम सहित  
बजेटको सफल कार्यान्वयनमा सबैको खुला सहयोगको अपेक्षा गरेको छु ।

अन्तमा विश्वव्यापी रूपमा फैलिरहेको कोभिड १९ को दोस्रो लहरको संक्रमणबाट हुन सक्न मानविय क्षतिलाई ध्यानमा राख्दै यस पाचौँ गाउँसभामा सम्पूर्ण सदस्य ज्यूहरु लगायत सम्पूर्णमा भौतिक रूपमा आमन्त्रण गर्न नसकिएको प्रति सिंगो गाउँपालिका क्षमा याचना माग्दै आगामी दिनमा गाउँपालिकाको उज्वल भविश्यको लागि गाउँपालिकाका सम्पूर्ण सरोकारवालाहरु बीच कटिबद्ध, प्रतिबद्ध र एकताबद्ध हुन अनुरोध गर्दै मेरो नीति कार्यक्रम तथा बजेट वक्तव्य अन्यत्य गर्न अनुमति चाहन्छु

वली रावत  
उपाध्यक्ष